



PARLAMENT EWROPEW

2009 - 2014

*Dokument ta' sessjoni*

17.5.2013

B7-0198/2013

## MOZZJONI GĦAL RIŻOLUZZJONI

imressqa biex jingħalaq id-dibattitu dwar id-dikjarazzjoni tal-Kummissjoni

skont l-Artikolu 110(2) tar-Regoli ta' Proċedura

dwar ir-ristabbiliment tal-aċċess ta' Burma/il-Mjanmar għas-sistema ta' preferenzi tariffarji ġeneralizzati (2012/2929(RSP))

**David Martin, Vital Moreira**

f'isem il-Kumitat għall-Kummerċ Internazzjonali

<<<

**B7-0198/2013**

**Riżoluzzjoni tal-Parlament Ewropew dwar ir-ristabbiliment tal-aċċess ta' Burma/il-Mjanmar ghas-sistema ta' preferenzi tariffarji ġeneralizzati (2012/2929(RSP))**

*Il-Parlament Ewropew,*

- wara li kkunsidra r-riżoluzzjonijiet preċedenti tiegħu dwar Burma/il-Mjanmar, b' mod partikolari dawk tal-20 ta' April 2012<sup>1</sup> u tat-22 ta' Novembru 2012<sup>2</sup>, u r-riżoluzzjoni tiegħu tat-13 ta' Settembru 2012<sup>3</sup> dwar il-persekuzzjoni tal-Musulmani Rohingya f' Burma/il-Mjanmar,
- wara li kkunsidra l-konklużjonijiet tal-Kunsill Affarjiet Barranin tal-UE tat-23 ta' April 2012 dwar Burma/il-Mjanmar,
- wara li kkunsidra d-dikjarazzjoni kongunta tar-Rappreżentant Għoli Catherine Ashton u tal-Kummissarju għall-Kummerċ Karel De Gucht tal-15 ta' Ġunju 2012, li talbet ir-ristabbiliment tal-preferenzi kummerċjali għal Burma/il-Mjanmar, kif ukoll id-dikjarazzjoni mill-kelliem tar-Rappreżentant Għoli tas-6 ta' Frar 2013 dwar l-organizzazzjoni eventwali ta' Task Force Mjanmar/UE sabiex tissaħħaħ il-kooperazzjoni ekonomika,
- wara li kkunsidra l-proposta tal-Kummissjoni għal regolament tal-Parlament Ewropew u tal-Kunsill li jħassar ir-Regolament tal-Kunsill (KE) Nru 552/0524 li jirtira temporanjament l-aċċess għal preferenzi tariffarji ġeneralizzati mill-Mjanmar/Burma (COM(2012)524),
- wara li kkunsidra r-Regolament tal-Kunsill (KE) Nru 732/2008 tat-22 ta' Lulju 2008<sup>4</sup>, li japplika Skema ta' Preferenzi Tariffarji Ġeneralizzati (SPĠ),
- wara li kkunsidra r-"Resolution concerning the measures on the subject of Myanmar adopted under article 33 of the ILO Constitution" (Riżoluzzjoni dwar il-miżuri fuq is-sugġett tal-Mjanmar adottati skont l-Artikolu 33 tal-Kostituzzjoni tal-Organizzazzjoni Internazzjonali tax-Xogħol ), adottata mill-Konferenza Internazzjonali tax-Xogħol fit-13 ta' Ġunju 2012,
- wara li kkunsidra d-dokument tal-Gvern tal-Istati Uniti tal-11 ta' Lulju 2012 bit-titolu "Reporting Requirements on Responsible Investment in Burma" (Rekwiziti ta' Rappurtar dwar l-Investment Responsabbli f' Burma"<sup>5</sup>,
- wara li kkunsidra r-rapport tar-Rapporteur Speċjali tan-Nazzjonijiet Uniti tal-25 ta' Settembru 2012 dwar is-sitwazzjoni tad-drittijiet tal-bniedem f' Burma/il-Mjanmar,

<sup>1</sup> Testi adottati, P7\_TA(2012)0142.

<sup>2</sup> Testi adottati, P7\_TA(2012)0464.

<sup>3</sup> Testi adottati, P7\_TA(2012)0355.

<sup>4</sup> ĠU L 211, 6.8.2008, p. 1.

<sup>5</sup> <http://www.humanrights.gov/wp-content/uploads/2012/07/Burma-Responsible-Investment-Reporting-Reqs.pdf>

- wara li kkunsidra d-Dikjarazzjoni tal-Organizzazzjoni Internazzjonali tax-Xogħol (ILO) dwar il-Prinċipji u d-Drittijiet Fundamentali fil-Post tax-Xogħol, adottata fl-1998, u l-konvenzjonijiet tal-ILO li jistabbilixxu standards universali fundamentali tax-xogħol fir-rigward ta': l-abolizzjoni tax-xogħol furzat (Nri 29 (1930) u 105 (1957)); il-libertà ta' assoċjazzjoni u d-dritt tal-innegozjar kollettiv, (Nri 87 (1948) u 98 (1949)); l-abolizzjoni tat-tħaddim tat-tfal (Nri 138 (1973) u 182 (1999)); u n-nondiskriminazzjoni fl-impjieg, (Nri 100 (1951) u 111 (1958)),
- wara li kkunsidra l-pjan ta' azzjoni għall-prevenzjoni tar-reklutaġġ u l-użu tat-tfal mill-forzi armati tal-Mjanmar, li gie ffirmat mill-gvern ta' Burma/il-Mjanmar u min-NU fis-27 ta' Ġunju 2012,
- wara li kkunsidra l-Konvenzjoni tan-NU dwar id-Drittijiet tat-Tfal (CRC), b'mod partikolari l-Artikolu 38 tagħha,
- wara li kkunsidra l-Prinċipji Gwida tan-NU dwar in-Negozju u d-Drittijiet tal-Bniedem<sup>1</sup> u l-konkluzjonijiet dwar in-nondiskriminazzjoni fl-impjieg tat-8 ta' Diċembru 2009<sup>2</sup>,
- wara li kkunsidra l-Linji Gwida tal-OECD għall-Imprizi Multinazzjonali, aġġornati f'Mejju 2011,
- wara li kkunsidra l-Inizjattiva ta' Rappurtar Globali u l-Linji Gwida tar-Rappurtar dwar is-Sostenibbiltà tagħha<sup>3</sup>,
- wara li kkunsidra l-Prinċipji tan-NU għall-Investiment Responsabbli (UNPRI),
- wara li kkunsidra l-komunikazzjoni tal-Kummissjoni bit-titolu 'Pakkett "Negozji responsabbli"' (COM(2011)0685),
- wara li kkunsidra n-negozjati li għaddejjin dwar il-proposta tal-Kummissjoni għal direttiva tal-Parlament Ewropew u tal-Kunsill li temenda d-Direttiva 2004/109/KE (id-Direttiva dwar it-Trasparenza) (COM(2011)0683) u l-proposta tal-Kummissjoni għal direttiva tal-Parlament Ewropew u tal-Kunsill dwar ir-rapporti finanzjarji annwali, ir-rapporti finanzjarji konsolidati u r-rapporti relatati ta' ċerti tipi ta' imprizi (COM(2011)0684), li temenda d-Direttiva 2003/51/KE (id-"Direttiva tal-Kontabbiltà"),
- wara li kkunsidra r-riżoluzzjoni tiegħu tal-25 ta' Novembru 2010 dwar ir-responsabbiltà soċjali tal-kumpaniji fil-ftehimiet kummerċjali internazzjonali<sup>4</sup>,
- wara li kkunsidra r-riżoluzzjonijiet tiegħu tas-6 ta' Frar 2013 dwar "Ir-Responsabbiltà Soċjali Korporattiva: promozzjoni tal-interessi tas-soċjetà u triq lejn l-irkupru sostenibbli

<sup>1</sup> 'Guiding Principles on Business and Human Rights: Implementing the United Nations "Protect, Respect and Remedy" Framework' tas-16 ta' Ġunju 2011, approvati mill-Kunsill tan-NU tad-Drittijiet tal-Bniedem: <http://www.business-humanrights.org/media/documents/ruggie/ruggie-guiding-principles-21-mar-2011.pdf>

<sup>2</sup> <http://www.business-humanrights.org/SpecialRepPortal/Home/Protect-Respect-Remedy-Framework> u [http://www.consilium.europa.eu/uedocs/cms\\_data/docs/pressdata/EN/foraff/111819.pdf](http://www.consilium.europa.eu/uedocs/cms_data/docs/pressdata/EN/foraff/111819.pdf)

<sup>3</sup> Verżjoni 3.1, Marzu 2011:

<https://www.globalreporting.org/resourcelibrary/G3.1-Sustainability-Reporting-Guidelines.pdf>

<sup>4</sup> GU C 99 E, 3.4.2012, p. 101.

u inklużiv"<sup>1</sup> u dwar "ir-responsabbiltà soċjali korporattiva: imġiba kummerċjali responsabbli u trasparenti u tkabbir sostenibbli<sup>2</sup>,

- wara li kkunsidra l-Ewwel Laqgħa Interparlamentari bejn il-PE u l-Mjanmar li saret bejn is-26 ta' Frar u t-2 ta' Marzu 2012, u r-rapport dwarha<sup>3</sup>,
  - wara li kkunsidra l-Artikolu 110(2) tar-Regoli ta' Proċedura tiegħu,
- A. billi s-sitwazzjoni tad-drittijiet tal-bniedem f'Burma/il-Mjanmar għadha fragli minkejja l-passi li qed jieħu l-gvern tal-President Thein Sein;
  - B. billi Burma/il-Mjanmar ġeografikament jagħmel parti minn reġjun ta' interess strateġiku u ġeopolitiku kbir, b'mod partikolari għall-UE, l-Istati Uniti, iċ-Ċina, l-Indja u l-Awstralja;
  - C. billi dawn il-bidliet li għaddejjin bħalissa joħolqu opportunitajiet importanti għall-iżvilupp ta' relazzjoni mtejbja hafna bejn l-UE u Burma/il-Mjanmar, jgħinu l-proċess ta' riforma u jikkontribwixxu għall-iżvilupp ekonomiku, politiku u soċjali;
  - D. billi l-Kummissjoni pproponiet li terġa' tintroduci aċċess għal preferenzi tariffarji ġeneralizzati lil Burma/il-Mjanmar abbażi tal-fatt li l-Organizzazzjoni Internazzjonali tax-Xogħol (ILO) stqarret li l-ksur tal-Konvenzjoni tagħha dwar ix-Xogħol Furzat m'għadux jittqies bħala serju u sistematiku;
  - E. billi skont l-istimi tal-ILO, għad hemm madwar 5 000 tifel u tifla suldati f'Burma/il-Mjanmar;
  - F. billi hemm hteġġa għal prudenza, minhabba li, skont ir-rapport tar-Rapporteur Speċjali tan-NU dwar id-drittijiet tal-bniedem fil-Mjanmar, għad baqa' tħassib serju dwar id-drittijiet tal-bniedem, inklużi d-detenzjoni arbitrara, iċ-ċaqliq furzat, il-konfiska tal-art, l-użu tas-suldati tfal, atti ta' aggressjoni kontra minoranzi etniċi u ġudikatura dgħajfa;
  - G. billi fl-imġhoddi hafna setturi tal-attività ekonomika f'Burma/il-Mjanmar, bħall-minjieri, l-injam, iż-żejt, il-gass u l-kostruzzjoni tad-digi kienu konnessi direttament ma' abbużi serji tad-drittijiet tal-bniedem u mal-qerda tal-ambjent u kienu, fl-istess hin, is-sors ewlieni ta' dħul tal-gvern militari;
  - H. billi l-kumpaniji li joperaw fi stati fragli u f'żoni b'governanza dgħajfa, bħal Burma/il-Mjanmar, jiffaċċjaw riskju oghla li jikkawżaw jew jikkontribwixxu għall-ksur tad-drittijiet tal-bniedem; billi għalhekk huma meħtieġa miżuri speċjali sabiex jiġi evitat dan ir-riskju, kif rikonoxxut mir-rekwiżiti ta' rappurtar tal-Gvern tal-Istati Uniti għal investment responsabbli f'Burma/il-Mjanmar;
  - I. billi l-kumpaniji Ewropej u s-sussidjarji u s-sottokuntratturi tagħhom jistgħu jiżvolġu rwol fundamentali fil-promozzjoni u t-tixrid tal-istandards soċjali u tax-xogħol madwar id-dinja;

<sup>1</sup> Testi adottati, P7\_TA(2013)0050.

<sup>2</sup> Testi adottati, P7\_TA(2013)0049.

<sup>3</sup> [http://www.europarl.europa.eu/meetdocs/2009\\_2014/documents/dase/cr/897/897838/897838en.pdf](http://www.europarl.europa.eu/meetdocs/2009_2014/documents/dase/cr/897/897838/897838en.pdf)

- J. billi kwalunkwe impriza li topera f' Burma/il-Mjanmar għandha tissodisfa l-obbligu tagħha li tirrispetta l-istandards internazzjonali tad-drittijiet tal-bniedem u għalhekk għandha:
- (a) tikkonforma mal-obbligi legali nazzjonali u internazzjonali tagħha fl-oqsma tad-drittijiet tal-bniedem, l-istandards soċjali u tax-xogħol u r-regoli ambjentali,
  - (b) turi impenn ġenwin lejn id-drittijiet, il-protezzjoni u l-benesseri tal-forza tax-xogħol tagħha u ċ-ċittadini inġenerali,
  - (c) tirrispetta l-libertà ta' assoċjazzjoni u d-drittijiet tan-negozjar kollettiv,
  - (d) toqgħod lura mill-ħtif tal-art u miċ-ċaqliq sfurzati tal-popolazzjonijiet lokali;
  - (e) tindirizza kwalunkwe ksur b' mod rapidu u effikaci;
1. Jirrikonoxxi l-passi sinifikanti li tteħdu mill-President Thein Sein u riformaturi oħrajn f' Burma/il-Mjanmar fl-introduzzjoni ta' riformi demokratiċi matul is-sena li għaddiet, li wasslu sabiex il-Kummissjoni tipproponi r-ristabiliment tal-aċċess ta' Burma/il-Mjanmar għall-Iskema ta' Preferenzi Tariffarji Ġeneralizzati (SPĠ); ihegġiġhom ikomplu b' dan il-proċess bħala kwistjoni ta' urġenza sabiex id-demokratizzazzjoni sħiħa, il-konsolidament tal-istat tad-dritt u r-rispett għad-drittijiet tal-bniedem u l-libertajiet fundamentali kollha jsiru kemm permanenti kif ukoll irriversibbli;
  2. Jappella sabiex id-diskussjonijiet dwar il-paċi mal-gruppi etniċi, speċjalment il-Katchin, jitkomplew, u jhegġeġ li tintemm ir-repressjoni kontra r-Rohingya, li għadhom qed jiġu mċaħħda mid-drittijiet taċ-ċittadinanza;
  3. Jistieden lill-Gvern ta' Burma/il-Mjanmar jaderixxi għall-principji tal-governanza tajba u jeħles il-prigunieri politiċi kollha li baqa' mingħajr dewmien u kundizzjonijiet; jistieden ukoll lill-Gvern ta' Burma/il-Mjanmar jiżgura r-rispett għal-libertà ta' opinjoni u espressjoni, għaqda u assoċjazzjoni, u jkompli l-kooperazzjoni mill-qrib ma' organizzazzjonijiet bħall-ILO, sabiex jelimina x-xogħol furzati u jiżgura li l-implimentazzjoni tal-liġijiet dwar l-organizzazzjonijiet tax-xogħol u l-protesti u l-għaqdiet paċifiċi tkun konsistenti mal-istandards internazzjonali dwar id-drittijiet tal-bniedem;
  4. Jinnota l-implimentazzjoni tal-liġi dwar l-investiment barrani ta' Novembru 2012, li qed tissorvelja l-liberalizzazzjoni mingħajr preċedent tal-ekonomija; jishaq fuq l-importanza li jiġi ratifikat il-Memorandum ta' Ftehim tal-ILO, iffirmit mill-Ministru tax-Xogħol ta' Burma, bl-għan li jtemm ix-xogħol furzati sal-2015, u li jiġi implimentat il-pjan sabiex tiġi adottata leġiżlazzjoni kontra l-korruzzjoni u dwar it-tassazzjoni;
  5. Jirrikonoxxi li, minhabba perjodu twil ta' tmexxija militari li invadiet u strutturat is-saffi kollha tas-soċjetà ta' Burma, u minkejja l-inizjattivi importanti mmirati lejn id-demokratizzazzjoni, il-bidliet qed isehhu bil-mod u jeħtieġu għajjnuna u appoġġ internazzjonali;
  6. Jesprimi t-tħassib serju tiegħu dwar ir-rapporti li r-reklutaġġ furzati tat-tfal fost il-forzi tat-Tatmadaw Kyi (l-armata tal-Mjanmar) u l-Forzi tal-Gwardja tal-Fruntiera ma waqafx, u għalhekk jistieden lill-Gvern ta' Burma/il-Mjanmar jimplimenta b'heffa l-aspetti kollha

tal-pjan ta' azzjoni dwar is-suldati tfal, li ffirmat man-Nazzjonijiet Uniti, u jappella sabiex il-protezzjoni tat-tfal issir prijorità għolja fuq l-aġenda tar-riforma;

7. Jistieden il-Gvern ta' Burma/il-Mjanmar jiżgura li l-bdiewa u l-komunitajiet jiġu protetti mill-konfiska tal-artijiet u mill-evizzjonijiet furzati, b'konformità mal-istandards internazzjonali; jinnota t-tfassib dwar il-Kostituzzjoni, il-Liġi dwar l-Art Agrikola u l-Liġi dwar il-Ġestjoni tal-Art Vakanti, Mistrieħa u Verġni, li tippermetti lill-gvern jikkonfiska l-art għal kwalunkwe proġett li jemmen li huwa ta' "interess nazzjonali" u tippermettilu jagħmel użu mill-artijiet "vakanti" kollha, li xi wħud minnhom huma okkupati u jipprovdu mezz ta' għajxien għal komunitajiet; jinnota wkoll li negozjanti b'konnessjonijiet tajbin qed ifittxu li jieħdu azzjoni legali biex jirreġistraw tali artijiet f'isimhom;
8. Jishaq fuq l-importanza tal-programm ta' għajjnuna għal perjodu qasir tal-Kummissjoni b'rabta mal-kummerċ li għandu jibda fl-2013; jistieden lill-Gvern ta' Burma/il-Mjanmar biex isahħah l-istituzzjonijiet u l-politiki tiegħu fil-qasam kummerċjali, fid-dawl tal-effetti pożittivi tagħhom fuq l-ekonomija tal-pajjiż, u biex jieħu l-passi kollha meħtieġa biex jimmassimizza l-benefiċċju mill-għajjnuna tal-UE b'rabta mal-kummerċ u r-ristabiliment tal-preferenzi tat-tip "Kollox ħlief Armi";
9. Jitlob li jiżdied il-livell tal-għajjnuna għall-iżvilupp bilaterali tal-UE lil Burma/il-Mjanmar taħt il-qafas finanzjarju pluriennali 2014-2020 u li l-Gvern ta' Burma/il-Mjanmar jippromwovi u jappoġġa azzjoni fl-oqsma prinċipali koperti mill-Istrument Ewropew għad-Demokrazija u għad-Drittijiet tal-Bniedem (EIDHR): il-konsolidazzjoni tad-demokrazija, l-istat tad-dritt u r-rispett għad-drittijiet tal-bniedem u l-libertajiet fundamentali; jinnota, f'dan ir-rigward, ix-xogħol taċ-Ċentru għall-Paċi fil-Mjanmar ifffinanzjat mill-UE; jistenna li l-Gvern ta' Burma/il-Mjanmar jaċċetta u jiffacilita l-ftuħ ta' Uffiċċju reġjonali tal-Kummissarju Għoli għad-Drittijiet tal-Bniedem tan-NU b'mandat shiħ, peress li l-pajjiż jeħtieġ mhux biss għajjnuna teknika iżda wkoll mekkaniżmu għall-monitoraġġ mill-qrib tad-drittijiet tal-bniedem;
10. Jinnota d-deċiżjoni tal-Assoċjazzjoni ta' Nazzjonijiet tal-Asja tax-Xlokk (ASEAN) li taċċetta t-talba ta' Burma/il-Mjanmar li jippresiedi fl-organizzazzjoni fl-2014 bħala sinjal ta' fiduċja mgedda fil-pajjiż;
11. Jishaq fuq il-bżonn li l-Gvern ta' Burma/il-Mjanmar jsahħah l-istituzzjonijiet u l-politiki kummerċjali tiegħu, li jfassal pjan għat-tishiħ tal-liġijiet kontra l-korruzzjoni u dawk fil-qasam tat-tassazzjoni, u li jstabilixxi qafas għall-kumpaniji b'mod konformi mal-istandards internazzjonali dwar ir-responsabbiltà soċjali korporattiva u dik ambjentali;
12. Jilqa' l-impenn mill-Gvern ta' Burma/il-Mjanmar li jimplimenta bis-shiħ l-Inizjattiva għat-Trasparenza tal-Industriji Estrattivi (EITI), li se tirrikjedi li l-Gvern jiżvela d-dhul li jirċievi mill-industriji estrattivi u mill-attivitajiet ekonomiċi; jistieden ukoll lill-Gvern ta' Burma/il-Mjanmar biex kemm jista' jkun malajr jikseb konformità shiħa mal-EITI billi jissodisfa r-rekwiżiti rilevanti, filwaqt li jinvolvi bis-shiħ lis-soċjetà ċivili f'dak il-proċess;
13. Jirrikonoxxi li l-kummerċ u l-investiment responsabbli u sostenibbli – inkluż ma' u mill-Unjoni – jistgħu jappoġġaw l-isforzi ta' Burma/il-Mjanmar biex jiġi migġieled il-faqar u biex jiġi żgurati li l-miżuri jkunu ta' benefiċċju għal parti akbar tal-popolazzjoni; jinnota, madankollu, li dan għandu jsir billi tiġi promossa l-prattika tal-ogħla standards ta'

integrità u responsabbiltà soċjali korporattiva, kif stabbilit fil-Linji Gwida tal-OECD għall-Imprizi Multinazzjonali, il-Prinċipji Gwida tan-NU dwar in-Negozju u d-Drittijiet tal-Bniedem u l-"istrategija rinnovata tal-UE 2011-2014 għar-Responsabbiltà Soċjali Korporattiva" (COM(2011)0681);

14. Iqis li d-divulgazzjoni lill-investituri u l-konsumaturi hija mutur fundamentali tar-responsabbiltà soċjali korporattiva (CSR) u trid tkun ibbażata fuq prinċipji soċjali u ambjentali faċilment applikabbli u li jistgħu jitkejlu; jenfasizza li dan huwa wkoll importanti sabiex jiġi protett il-valur fit-tul tal-investimenti Ewropej; jitlob biex din id-divulgazzjoni tkun ibbażata sew fuq appoġġ għall-Prinċipji tan-NU għal Investment Responsabbli u fuq il-prinċipju dwar rappurtar integrat (IR);
15. Jinnota l-passi pożittivi li ttiehdu fir-riforma attwali tad-Direttiva dwar it-Trasparenza u d-Direttiva dwar il-Kontabbiltà sabiex tiġi indirizzata l-kwistjoni tas-CSR filwaqt li jinstab bilanċ bejn it-tiftix legittimu għat-trasparenza u r-responsabbiltà u l-impenn ta' rappurtar min-naħa tal-kumpaniji; jappoġġa bil-qawwi l-proposta legiżlattiva għal rappurtar għal kull pajjiż ibbażat fuq l-istandards tal-EITI u għar-rappurtar dwar il-bejgħ u l-profitti, kif ukoll dwar it-taxxi u d-dhul, sabiex tiġi skoraggita l-korruzzjoni u għall-prevenzjoni tal-evitar tat-taxxa; jenfasizza li tali r-rappurtar għal kull pajjiż għandu jkopri dawk is-setturi li f' Burma/il-Mjanmar, kienu marbutin direttament ma' abbużi serji u sistematiċi fir-rigward tad-drittijiet tal-bniedem u l-qerda tal-ambjent, bħall-estrazzjoni mill-minjieri, l-injam, iż-żejt u l-gass;
16. Jistieden lill-kumpaniji kbar Ewropej involuti fin-negozju ma' Burma/il-Mjanmar biex jirrapportaw dwar il-politiki u l-proċeduri ta' diligenza dovuta tagħhom relatati mad-drittijiet tal-bniedem, id-drittijiet tal-haddiema u l-ambjent, flimkien mal-applikazzjoni ta' dawk il-politiki u l-proċeduri;
17. Jistieden lill-Kummissjoni twettaq monitoraġġ tal-impenji tal-imprizi tal-UE fid-dawl tal-prinċipji u l-linji gwida tas-CSR rikonoxxuti fil-livell internazzjonali, b'konformità mal-komunikazzjoni tagħha dwar l-istrategija tas-CSR tal-UE, kif ukoll kwalunkwe rekwiżiti volontarji li jistgħu jiġu adottati unilateralment minn imprizi fl-UE, u biex jistabbilixxu gwida fil-qasam tad-drittijiet tal-bniedem għas-setturi taż-żejt u tal-gass;
18. Jistieden lill-Kummissjoni tkompli timmonitorja l-iżviluppi f' Burma/il-Mjanmar fir-rigward tax-xogħol furzat u kwalunkwe ksur serju u sistematiku tad-drittijiet tal-bniedem, u tirreagixxi għal tali żviluppi skont il-proċeduri u l-mekkaniżmi fis-sehħ, inkluż, jekk ikun meħtieġ, permezz ta' proposti godda ta' rtirar ta' preferenzi kummerċjali;
19. Jagħti istruzzjonijiet lill-President tiegħu biex jgħaddi din ir-riżoluzzjoni lill-Kunsill, lill-Kummissjoni, lill-Viċi President tal-Kummissjoni/ir-Rappreżentant Għoli tal-Unjoni għall-Affarjiet Barranin u l-Politika ta' Sigurtà, lill-parlamenti u lill-gvernijiet tal-Istati Membri, u lill-Gvern u lill-Parlament ta' Burma/il-Mjanmar.